



**ആകാശവാണി, തിരുവനന്തപുരം  
പ്രാദേശിക വാർത്തകൾ**

**TIME: 12.30 PM**

**DATE: 21.02.2026**

**പ്രധാന വാർത്തകൾ**

- 1). പ്രധാനമന്ത്രി നരേന്ദ്ര മോദി ബ്രസീൽ പ്രസിഡൻ്റ് ലൂയിസ് ഇനാസിയോ ലൂല ഡ സിൽവയുമായി ന്യൂഡൽഹിയിൽ കൂടിക്കാഴ്ച നടത്തി.
- 2). പ്രധാനമന്ത്രി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രദാക്ഷണ പരിപാടി മൻ കി ബാത് നാളെ.
- 3). തിരുവനന്തപുരം നഗരത്തിൻ്റെ സമഗ്രവികസനമാണ് കേന്ദ്രം ലക്ഷ്യമിടുന്നതെന്ന് നഗരസഭ സംഘടിപ്പിച്ച വികസന സെമിനാറിൽ കേന്ദ്ര സഹമന്ത്രി ജോർജ് കുര്യൻ.
- 4). സംസ്ഥാനത്ത്, SIR ന്റെ ഭാഗമായുള്ള അന്തിമ വോട്ടർ പട്ടിക ഇന്ന് പ്രസിദ്ധീകരിക്കും; പേര് ചേർക്കുന്നത് തുടരൂമെന്ന് മുഖ്യതിരഞ്ഞെടുപ്പ് ഓഫീസർ രത്തൻ യു ഖേൽക്കർ
- 5). കേരള നിയമസഭയുടെ ബജറ്റ് സമ്മേളനം തികളാഴ്ച പുനരാരംഭിക്കും.
- 6). ട്വന്റി - 20 ലോകകപ്പ് സൂപ്പർ എയിറ്റിൽ ഇന്ന് ന്യൂസിലൻഡ് പാകിസ്ഥാനെ നേരിടും.

\*\*\*\*\*

---

## പ്രധാനമന്ത്രി - ബ്രസീൽ പ്രസിഡൻ്റ്

പ്രധാനമന്ത്രി നരേന്ദ്ര മോദി ബ്രസീൽ പ്രസിഡൻ്റ് ലൂയിസ് ഇനാസിയോ ലൂല ഡ സിൽവയുമായി ന്യൂഡൽഹിയിൽ ഉഭയകക്ഷി ചർച്ച നടത്തി. ബഹുമുഖ വേദികളിലെ സഹകരണം, ബഹുസ്വരത, ഗ്ലോബൽ സൗത്ത് രാജ്യങ്ങളുമായി ബന്ധപ്പെട്ട പ്രശ്നങ്ങൾ, ഉഭയകക്ഷി താൽപ്പര്യമുള്ള പ്രാദേശിക, ആഗോള വിഷയങ്ങൾ എന്നിവ ചർച്ചയായി. രാവിലെ പ്രസിഡൻ്റ് ലൂല ഡ സിൽവയ്ക്ക് രാഷ്ട്രപതി ഭവനിൽ ആചാരപരമായ സ്വീകരണം നൽകിയിരുന്നു.

\*\*\*\*\*

## ജോർജ് കുര്യൻ

തിരുവനന്തപുരത്തിൻ്റെ സമഗ്ര വികസനം ആണ് കേന്ദ്രസർക്കാരിൻ്റെ ലക്ഷ്യമെന്ന് കേന്ദ്രസഹമന്ത്രി ജോർജ്ജ് കുര്യൻ. പിഎം സൂര്യ ഘർ പദ്ധതി വിപുലമായി തിരുവനന്തപുരത്ത് നടപ്പിലാക്കുമെന്നും പദ്ധതിക്ക് കേന്ദ്രം 40 ശതമാനം സബ്സിഡി അനുവദിച്ചിട്ടുണ്ടെന്നും അദ്ദേഹം പറഞ്ഞു. തിരുവനന്തപുരം നഗരസഭ വികസന സെമിനാർ ഉദ്ഘാടനം ചെയ്യുകയായിരുന്നു അദ്ദേഹം. തിരഞ്ഞെടുക്കപ്പെട്ട് കഴിഞ്ഞാൽ ജനപ്രതിനിധികൾക്ക് രാഷ്ട്രീയം ഇല്ലെന്നും എല്ലാവർക്കും വേണ്ടിയാണ് അവരുടെ പ്രവർത്തനമെന്നും കേന്ദ്രമന്ത്രി വ്യക്തമാക്കി. തിരുവനന്തപുരം മേയർ വി വി രാജേഷ് ചടങ്ങിൽ അദ്ധ്യക്ഷനായി.

\*\*\*\*\*

---

**ജോർജ്ജ് കുര്യൻ - പുസ്തകപ്രകാശനം**

മുൻ ഗോവ ഗവർണ്ണർ പി. എസ് ശ്രീധരൻ പിള്ള രചിച്ച " ശബരിമല സമരവും സുവർണ്ണാവസര വിധിയും", വ്യക്ത വൈജ്ഞാനികം " എന്നീ രണ്ട് പുസ്തകങ്ങളുടെ പ്രകാശന കർമ്മം തിരുവനന്തപുരം പ്രസ്സ് ക്ലബ്ബിൽ കേന്ദ്ര സഹമന്ത്രി ജോർജ്ജ് കുര്യൻ നിർവ്വഹിച്ചു. എഴുത്തുകാരൻ പായിപ്ര രാധാകൃഷ്ണൻമുൻ കേന്ദ്ര സഹമന്ത്രി ഓ. രാജഗോപാലിനു പുസ്തകം കൈമാറി. മേയർ വി. വി രാജേഷ് അധ്യക്ഷത വഹിച്ചു.

\*\*\*\*\*

**വോട്ടർപട്ടിക - (ഇൻട്രോ)**

സംസ്ഥാനത്ത്, തീവ്ര വോട്ടർ പട്ടിക പരിഷ്കരണത്തിന്റെ ഭാഗമായുള്ള അന്തിമ വോട്ടർ പട്ടിക ഇന്ന് പ്രസിദ്ധീകരിക്കുമെന്ന് മുഖ്യ തിരഞ്ഞെടുപ്പ് ഓഫീസർ രത്തൻ യു ഖേൽക്കർ. രണ്ട് കോടി 69 ലക്ഷത്തി അമ്പത്തി മുവായിരത്തി അറുനൂറ്റി നാല്പത്തി നാല് വോട്ടർമാരാണ് പട്ടികയിൽ ഉൾപ്പെട്ടിട്ടുള്ളത്. കൂടുതൽ വിവരങ്ങളുമായി ആകാശവാണി ലേഖകൻ സ്മിതി എം പള്ളുരുത്തി.... (വോയിസ് .....)

\*\*\*\*\*

**വണ്ടാനം - ചികിത്സാഷിഴവ്**

ആലപ്പുഴ വണ്ടാനം മെഡിക്കൽ കോളജ് ആശുപത്രിയിൽ ശസ്ത്രക്രിയക്ക് വിധേയമായ വീട്ടമ്മയുടെ വയറ്റിൽ കത്രിക കണ്ടെത്തിയ സംഭവത്തിൽ അന്വേഷണവും നടപടിയും ആരംഭിച്ചു. കത്രിക പുറത്തെടുക്കാനുള്ള ശസ്ത്രക്രിയ കൊച്ചിയിലെ സ്വകാര്യ ആശുപത്രിയിൽ നടക്കുകയാണ്. സംഭവം അന്വേഷിക്കാൻ വിദഗ്ധ ഡോക്ടർമാരെ ഉൾപ്പെടുത്തി പ്രത്യേക സംഘം രൂപീകരിച്ചിട്ടുണ്ട്.

\*\*\*\*\*

**വീണാ ജോർജ് ചികിത്സാപിഴവ് - (ഇൻട്രോ)**

സംസ്ഥാനത്തെ സർക്കാർ ആശുപത്രികളിൽ തുടർച്ചയായി ചികിത്സ പിഴവുകൾ ഉണ്ടാകുന്നുവെന്ന് ആരോപിച്ച് ആരോഗ്യമന്ത്രി വീണ ജോർജിന്റെ വസതിയിലേക്ക് യൂത്ത് കോൺഗ്രസ് പ്രതിഷേധം. വീടിനു മുന്നിൽ റീത്ത് വച്ചായിരുന്നു പ്രതിഷേധം. അതേസമയം, വണ്ടാനത്തെ ചികിത്സാ വീഴ്ചയിൽ സർക്കാർ മണിക്കൂറുകൾക്കകം നടപടി സ്വീകരിച്ചതായി മന്ത്രി വീണ ജോർജ് മാധ്യമങ്ങളോട് പ്രതികരിച്ചു. യാതൊരു വിധത്തിലുള്ള ചികിത്സാപിഴവുകളും സർക്കാർ അംഗീകരിക്കില്ലെന്നും കർശന നടപടിയുണ്ടാകുമെന്നും മന്ത്രി പറഞ്ഞു.

**( വോയിസ്...)**

\*\*\*\*\*

**പത്തനംതിട്ട - യോഗം**

പത്തനംതിട്ട ടൗൺ ഹാളിലെ ആരോഗ്യമന്ത്രി വീണാ ജോർജിന്റെ പരിപാടിയിൽ കോൺഗ്രസ് ജനപ്രതിനിധികൾ പ്രതിഷേധിച്ചു. ഇതോടെ യോഗം അലങ്കോലപ്പെട്ടു

\*\*\*\*\*

**മൻ കി ബാത്**

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത് നാളെ. പരിപാടിയുടെ 131-ാം പതിപ്പാണിത്. ദുരദർശന്റെയും ആകാശവാണിയുടെയും എല്ലാ ശൃംഖലകളിലും പരിപാടി ലഭ്യമാകും.

\*\*\*\*\*

---

**ബ്രേക്ക് .....**

ഈ വാർത്തകൾ ആകാശവാണിയിൽ നിന്ന്....

\*\*\*\*\*

**കേരള നിയമസഭ**

കേരള നിയമസഭയുടെ ബജറ്റ് സമ്മേളനം തിങ്കളാഴ്ച പുനരാരംഭിക്കും. ചോദ്യോത്തരവേളയ്ക്ക് ശേഷം ഉച്ചയ്ക്ക് ഒരു മണി മുതൽ രണ്ട് മണി വരെ 2025 -26 സാമ്പത്തിക വർഷത്തെ ബജറ്റിലേക്കുള്ള അന്തിമ ഉപധനാഭ്യർത്ഥനകൾ സംബന്ധിക്കുന്ന ധനവിനിയോഗ ബില്ലിന്മേൽ ചർച്ച നടക്കും. ഫെബ്രുവരി 27 വരെ ചേരുന്ന സഭ പിന്നീട് മാർച്ച് നാലിന് വീണ്ടും സമ്മേളിക്കും.

\*\*\*\*\*

**ജാഗ്രതാ നിർദ്ദേശം**

സംസ്ഥാനത്ത് കഴിഞ്ഞ 24 മണിക്കൂറിൽ ഉയർന്ന അൾട്രാവയലറ്റ് സൂചിക രേഖപ്പെടുത്തിയ പശ്ചാത്തലത്തിൽ മൂന്നറിയിപ്പുമായി ദുരന്ത നിവാരണ അതോറിറ്റി. ഇടുകി, കോട്ടയം, ആലപ്പുഴ, പത്തനംതിട്ട ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. കൊല്ലം, തൃശൂർ, പാലക്കാട്, മലപ്പുറം, കോഴിക്കോട്, വയനാട് ജില്ലകളിൽ മഞ്ഞ ജാഗ്രതയാണ്. പകൽ 10 മണി മുതൽ 3 മണി വരെയുള്ള സമയങ്ങളിലാണ് ഉയർന്ന അൾട്രാവയലറ്റ് സൂചിക രേഖപ്പെടുത്തപ്പെടുന്നത്. പുറം ജോലികളിൽ ഏർപ്പെടുന്നവരും കടലിലും ഉൾനാടൻ മൽസ്യബന്ധനത്തിലും ഏർപ്പെടുന്നവരും ഉൾപ്പെടെയുള്ളവർ ജാഗ്രത പാലിക്കണം.

\*\*\*\*\*

**ഇടുക്കി വാഗമൺ - (ഇൻട്രോ)**

സംസ്ഥാനത്തെ പ്രധാന വിനോദസഞ്ചാര കേന്ദ്രമായ വാഗമണ്ണിൽ പൊതുശുചിമുറികൾ ഇല്ലാത്തത് സഞ്ചാരികളെയും നാട്ടുകാരെയും ഒരുപോലെ ദുരിതത്തിലാക്കുന്നതായി പരാതി. ടൗണിൽ ഒരു കോടി രൂപ ചെലവഴിച്ച് നിർമ്മിച്ച അത്യാധുനികമായ ടേക്ക് എ ബ്രേക്ക് കേന്ദ്രത്തിന്റെ നിർമ്മാണം പൂർത്തിയായിട്ടും ഇതുവരെ തുറന്ന് നൽകിയിട്ടില്ല.

**കൂടുതൽ വിവരങ്ങളുമായി ആകാശവാണി**

**ഇടുക്കി ജില്ലാ പ്രതിനിധി രതീഷ് കൃഷ്ണ...**

**(വോയിസ്.....)**

\*\*\*\*\*

**നിള മ്യൂസിയം - മന്ത്രി റിയാസ്**

മലപ്പുറം പൊന്നാനിയിൽ നിർമ്മാണം പൂർത്തിയായ നിള ഹെറിറ്റേജ് മ്യൂസിയത്തിന്റെ ഉദ്ഘാടനം മന്ത്രി പി.എ. മുഹമ്മദ് റിയാസ് ഇന്ന് വൈകിട്ട് നിർവഹിക്കും. നന്ദകുമാർ എം.എൽ.എ ചടങ്ങിൽ അധ്യക്ഷനാകും. ജില്ലയുടെ ടൂറിസം വികസനത്തിൽ നാഴികക്കല്ലാകുന്ന പദ്ധതി **11 കോടി 84 ലക്ഷം** രൂപ ചെലവഴിച്ചാണ് പൂർത്തിയാക്കിയിട്ടുള്ളത്.

\*\*\*\*\*

**പാലക്കാട് കുഞ്ചൻനമ്പ്യാർ - (ഇൻട്രോ)**

മഹാകവി കുഞ്ചൻ നമ്പ്യാർ ജനിച്ച പാലക്കാട് ലക്കിടി കലക്കത്ത് ഭവനത്തിന്റെ പുനരുദ്ധാരണ പ്രവർത്തനങ്ങൾക്ക് തുടക്കമായി. രാവിലെ കെ.പ്രേംകുമാർ എം.എൽ.എ കുഞ്ചൻ നമ്പ്യാർ സ്റ്റാരക കെട്ടിടത്തിന്റെ പ്രവൃത്തി ഉദ്ഘാടനം നിർവഹിച്ചു.

**കൂടുതൽ വിവരങ്ങളുമായി ആകാശവാണി**

**പാലക്കാട് ജില്ലാ പ്രതിനിധി ഫൈസൽ അലിമുത്ത്...**

**(വോയിസ്.....)**

\*\*\*\*\*

**ട്വന്റി - 20**

ട്വന്റി - 20 ലോകകപ്പ് സൂപ്പർ എയിറ്റ് മത്സരങ്ങൾക്ക് ഇന്ന് തുടക്കം. ആദ്യമത്സരത്തിൽ ന്യൂസിലൻഡ് പാകിസ്ഥാനെ നേരിടും. നാളെയാണ് ഇന്ത്യ - ദക്ഷിണാഫ്രിക്ക പോരാട്ടം.

\*\*\*\*\*

**വനിതാ ക്രിക്കറ്റ്**

ഇന്ത്യ -ഓസ്ട്രേലിയ വനിതാ ടി- 20 ക്രിക്കറ്റ് പരമ്പരയിലെ മൂന്നാമത്തെയും അവസാനത്തെയും മത്സരം ഇന്ന് അഡ് ലെയ്ഡിൽ നടക്കും. ഉച്ചയ്ക്ക് 1:45 ന് മത്സരം ആരംഭിക്കും. കാൻബറയിൽ നടന്ന രണ്ടാം മത്സരത്തിൽ ഓസ്ട്രേലിയ ജയിച്ചതോടെ പരമ്പര 1-1 എന്ന നിലയിലാണ്.

\*\*\*\*\*

**നല്ല വാർത്ത**

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 - ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

\*\*\*\*\*

**കെ ഗോവിന്ദൻ സംസ്കാരം**

അന്തരിച്ച മുതിർന്ന മാധ്യമപ്രവർത്തകനും എഴുത്തുകാരനുമായ കെ.ഗോവിന്ദൻകുട്ടിയുടെ ഭൗതികദേഹം നാളെ ഉച്ചയ്ക്ക് 12 മണിയോടെ അദ്ദേഹത്തിന്റെ പുളിയറക്കോണത്തെ വസതിയിൽ എത്തിക്കും. ഉച്ചക്ക് 2 മുതൽ 3 വരെ തിരുവനന്തപുരം പ്രസ് ക്ലബ്ബിൽ പൊതുദർശനത്തിന് വെക്കും.നാളെ 3.30ന് ശാന്തികവാടത്തിലാണ് സംസ്കാരം. പത്രപ്രവർത്തന രംഗത്ത്

---

ശ്രദ്ധേയ സംഭാവനകൾ നൽകിയ അദ്ദേഹം ആകാശവാണി, പിഎബി, ഇന്ത്യൻ എക്സ്പ്രസ്സ്, ഇന്ത്യ ടുഡേ തുടങ്ങിയ മാധ്യമ സ്ഥാപനങ്ങളിൽ പ്രവർത്തിച്ചിട്ടുണ്ട്.

\*\*\*\*\*

**ഹിൽ ഹൈവേ റൺ**

ബോളിവുഡ് താരവും ദീർഘദൂര ഓട്ടക്കാരനുമായ മിലിന് സോമൻ ഇടുക്കിയിലെ മലയോര ഹൈവേയിൽ ഓടാനെത്തുന്നു. കിഫ്ബിയുടെ നേതൃത്വത്തിൽ സംഘടിപ്പിക്കുന്ന ഹിൽ ഹൈവേ റൺ നാളെ കുട്ടിക്കാനം മരിയൻ കോളേജ് ഗ്രൗണ്ടിൽ മന്ത്രി റോഷി അഗസ്റ്റിൻ ഫ്ളാഗ് ഓഫ് ചെയ്യും. കുട്ടിക്കാനത്ത് മുതൽ ചപ്പാത്ത് വരെയുള്ള 20 കിലോമീറ്റർ ദൂരമാണ് മിലിന് ഓടുക. തുടർന്ന് തുറന്ന ജീപ്പിൽ വിവിധ കട്ടപ്പന ഇതുപതേക്കർ വരെ സഞ്ചരിക്കും. അവിടെ നിന്ന് കട്ടപ്പന മിനി മുനിസിപ്പൽ സ്റ്റേഡിയം വരെ ഓട്ടം തുടരും. കട്ടപ്പന മുനിസിപ്പൽ സ്റ്റേഡിയത്തിൽ നടക്കുന്ന സമാപന സമ്മേളനം മന്ത്രി റോഷി അഗസ്റ്റിൻ ഉദ്ഘാടനം ചെയ്യും. കിഫ്ബിയുടെ ഔദ്യോഗിക വെബ് സൈറ്റിൽ റണ്ണിൽ പങ്കെടുക്കാൻ 2000-ത്തിലധികം പേർ ഇതിനകം രജിസ്റ്റർ ചെയ്തിട്ടുണ്ട്.

\*\*\*\*\*

\*\*\*\*\*

\*\*\*\*\*